



కొంచెం అంటే ఎలా కుదురుతుంది

ఒక మౌలీగారు ఊరూరా తిరుగుతూ, మతం సంగతులు చెప్పుకుంటూ, వాళ్ళూ నీళ్ళూ యిచ్చే నాలుగు డబ్బులు సంపాదించుకుంటూ బతుకుతూ వుండేవారు.

ఆయన ఒకసారి ఒక ఊరికి వెళ్లి, ఖురాన్ లోని సంగతులు చెప్పి, 'అయ్యా మంచిగ బతకండి' అని హితబోధ చేయాలి.

కానీ ఆ ఊర్లో అందరూ తాగుబోతులే.

మతంలోని సంగతులు చెప్పాల్సి వచ్చినప్పుడు 'తాగుడు హరాం, మానండి' అని కూడా చెప్పాలి గదా. కానీ అలా చెబితే తాగుడికి బానిసలైన ఆ ఊరి వాళ్ళ ఆదరిస్తారా? నాలుగు డబ్బులు యిస్తారా? అనే సందేహం వచ్చింది మౌలీగారికి.

దీనికేదైనా మినహాయింపు ఉందేమో చూద్దాం అని ఖురాన్ అంతా వెతికారు. ఎక్కడా మినహాయింపు కనిపించలేదు.

సరే, కనబడకుంటే కనబడకుండా పోయింది, మనమే మినహాయింపు యిద్దాం 'సారాయి రోజూ తాగకండి. కావాలంటే ఎప్పుడైనా కొంచెం తాగండి' అని చెబుదాం అనుకున్నారు.

అలా అనుకున్న మరు నిమిషంలోనే మౌలీగారికి దప్పిక మొదలయ్యింది. నాలిక ఉండచుట్టుకుపోతా వుంది. కాసేపటిలో నీళ్ళ తాగకపోతే ప్రాణాలు పోతాయా అన్నట్టు అల్లాడిపోతున్నారు మౌలీగారు.

ఇంతలో దూరంగా ఒక నాలుగు గడపల యిల్లు కనిపించింది. మౌలీగారు గబగబా ఆ ఇంటి దగ్గరకు వెళ్లి ఒక గడప దగ్గర ఆగారు. అక్కడొక మనిషి నిలబడి ఉన్నాడు.

'భాయీ. దప్పికతో నా ప్రాణం పోతా ఉంది. కాస్త నీళ్ళ యిప్పించు' అన్నారు ఆ మనిషితో.

ఆ మనిషి వెంటనే లోపలికి వెళ్లి సారాయి సీసాను తీసుకొచ్చి 'అలాగే యిస్తాను. ముందు కొంచెం సారాయి తాగండి. తర్వాత నీళ్ళ యిస్తాను' అన్నాడు.

'తోబా తోబా. నేను సారాయి తాగడం ఏమిటి? మతం సంగతులు చెప్పాల్సిన నేను సారాయి తాగితే అల్లా నన్ను కాల్చి బూడిద చేస్తాడు' అని అక్కడి నుంచి రెండో గడప దగ్గరకు వెళ్లారు మౌలీగారు. అక్కడ యింకో మనిషి నిలబడి వున్నాడు.

'భాయి. దప్పికతో ప్రాణం పోతా ఉంది. కాస్త నీళ్లు యిప్పించండి' అన్నారా మనిషితో.

ఆ మనిషి లోపలికి వెళ్లి కాల్చిన పంది మాంసం తెచ్చి 'ముందు యిది కొంచెం తిను. ఆ తర్వాత మంచి నీళ్లు యిస్తాను' అన్నాడు.

ఆ మాటలు వినగానే చెవులు మూసుకున్నారు మౌలీగారు. ముసల్మానులకు హారాం అయిన పంది మాంసం తినడం కంటే చావడం మేలు అనుకొని మూడో గడప దగ్గరకు వెళ్లారు. అక్కడోక మనిషి నిలబడి వున్నాడు.

'భాయి. కొంచెం మంచి నీళ్లు...' అనగానే ఆ మనిషి లోపలికెళ్లి నాలుగైదేళ్ల ఒక పసివాణ్ణి తీసుకొచ్చి 'అలాగే యిస్తాను. కానీ ముందు యీ పిల్లాణ్ణి చంపు' అన్నాడు.

మౌలీగారికి మాట పోయింది. ముక్కుపచ్చలారని ఆ పిల్లాణ్ణి ఉత్తపుణ్యానికి చంపితే వచ్చే పాపాన్ని తలచుకొని ఆఖరి గడప దగ్గరకు వెళ్లారు.

అక్కడికి వెళ్లి నీళ్లు అడిగేసరికి ఆ గడప దగ్గరున్న మనిషి ఒక ఆడమెను తీసుకొచ్చి 'అలాగే నీళ్లు యిస్తాను. ముందు యీమెను పాడుచెయ్యి' అన్నాడు.

పరాయి స్త్రీ సోదరితో సమానం, ఆమెను పాడుచేయడం ఏమిటి అని అక్కడి నుంచి బయటపడ్డారు మౌలీగారు.

దప్పిక ఆయన్ని నిలవనీయలేదు. స్పృహ తప్పేలా వుంది. ప్రాణం పోయేలా ఉంది.

మౌలీగారు గబగబా ఆలోచించారు. పందిమాంసం తినలేను. పసివాణ్ణి చంపలేను. పరాయి ఆడదాన్ని పాడుచేయలేను. సారాయే గదా కొంచెం తాగితే సరిపోతుంది ఆ తర్వాత మంచి నీళ్లు తాగి ప్రాణాలు నిలుపుకోవచ్చు అనుకొని మొదటి గడప దగ్గరున్న మనిషి దగ్గరకు పోయి 'భాయి. నా ప్రాణం నిలబెట్టుకోవడానికి నీ కోరిక మీద కొంచెం సారాయి తాగుతాను. అది కూడా నాలుగు చుక్కలు. అంతే' అని సీసా అందుకున్నారు.

అది తాగారు. రుచి నచ్చింది. యింకొంచెం పోయ్యి అన్నారు. మళ్లీ తాగారు. యింకా తాగారు. మత్తు నెత్తికెక్కింది.

వంజుకోవడానికని వెళ్లి పందిమాంసం తిన్నారు. ఆ తర్వాత ఒళ్లు స్వాధీనం తప్పి పసిపిల్లవాణ్ణి చంపారు. కైపు నిలవనీయక పరాయిస్త్రీని పాడుచేసి ఇక అన్నిరకాలుగా నాశనం అయ్యారు.

అంతా అయిపోయాక అయ్యో నేనెంత తప్పు చేశాను అల్లాకు ముఖం ఎలా చూపేది అని వెక్కివెక్కి ఏడుస్తుంటే మౌలీగారికి మెలకువ వచ్చింది. ఆయన అడవిలో చెట్టు కింద వున్నాడు. పక్కనే సెలయేరు పారతా వుంది. అప్పటివరకూ జరిగిందంతా మాయ అని తెలిసొచ్చింది.

చెంపలు వాచిపోయేలా లెంపలేసుకున్నారు మౌలీగారు.

'జన్మలో బుద్ధుంటే యింకెప్పుడూ సారాయి తాగడం లాంటి తప్పుడు పనులకి మినహాయింపులు వెతకను. ఏ తప్పుడు పనైనా కొంచెంతో ఆగుతుందా? ఆగదు. యింకా పెద్ద తప్పుడుపని దాకా తీసుకుపోతుంది. యిది దేవుడు నాకు తెలియజేసిన సత్యం' అనుకొని, ఆ సెలయేటిలోని చల్లటి నీళ్లని దప్పికతీరేలా తాగి ఖురాను ప్రకారం హితబోధ చేయడానికి ఆ ఊరికి బయలుదేరి వెళ్లారు.